



MALTA

QORTI TAL-APPELL
(Kompetenza Inferjuri)

ONOR. IMĦALLEF
LAWRENCE MINTOFF

Seduta tat-2 ta' Diċembru, 2020

Appell Inferjuri Numru 8/2020 LM

Diane Ciantar (K.I. numru 7770M)
(“*I-appellanta*”)

vs.

Direttur Ĝeneralis tas-Sigurtà Soċjali
(“*I-appellat*”)

Il-Qorti,

Preliminari

1. Dan huwa appell magħmul mill-appellanta **Diane Ciantar** [minn issa 'I quddiem “*I-appellanta*”] mid-deċiżjoni tat-30 ta' Diċembru, 2019, numru 462/19 [minn issa 'I quddiem “*id-deċiżjoni appellata*”] mogħtija mill-Arbitru

għas-Sigurtà Soċjali [minn issa 'I quddiem "l-Arbitru"], li permezz tagħha ddecieda li jiċħad l-appell tagħha fil-konfront tad-Direttur Ĝenerali tas-Sigurtà Soċjali [minn issa 'I quddiem "id-Direttur Ĝenerali appellat"] għar-raġunijiet hemm imfissra filwaqt li kkonferma d-deċiżjoni tal-istess Direttur Ĝenerali appellat tas-7 ta' Mejju, 2018.

Fatti

2. Il-fatti ta' din il-kawża jirrigwardaw id-deċiżjoni tad-Direttur Ĝenerali appellat tas-7 ta' Mejju, 2018, fejn l-appellanta filwaqt li ġiet infurmata li hija kienet tħallset żejjed is-somma ta' €9,942.54 f'Għajnuna Soċjali mid-Dipartiment tas-Sigurtà Soċjali, ġiet infurmata wkoll li dan il-ħlas żejjed kien ser jitnaqqas bir-rata ta' 30% mill-Għajnuna Soċjali (SA) jew xi beneficiċju ieħor li hija kienet tirċievi mill-istess Dipartiment. Din id-deċiżjoni kienet ittieħdet wara li d-Direttur Ĝenerali appellat kien iddeċieda li hija ma kinitx għadha intitolata li tirċievi tali beneficiċju, u dan wara l-konstatazzjonijiet li kienet saru mid-Dipartiment għall-Investigazzjoni ta' Frodi ta' Benefiċċji fuq investigazzjoni dwar rapport anonimu li l-appellanta kienet wirtet €400,000.

Mertu

3. L-appellanta istitwiet proċeduri ta' appell quddiem l-Arbitru permezz ta' ittra tal-Avukat Joseph Brincat tal-24 ta' Mejju, 2018, fejn ikkонтestat id-deċiżjoni tad-Direttur Ĝenerali appellat. Dan tal-aħħar wieġeb fil-24 ta' Ottubru, 2018. Filwaqt li sostna li l-appell tagħha ma kien inqanqal l-ebda punt

ta' liġi jew ta' prinċipju ta' importanza u b'hekk kellu jiġi miċħud, irrileva li l-Għajnuna Soċjali (SA) kienet twaqqfet lill-appellanta wara investigazzjoni li saret min-naħha tad-Direttorat tal-Osservanza tal-Benefiċċji, fejn id-Direttur Ĝenerali appellat ma kienx sodisfatt li hija ma kellhiex rizorsi kapitali li kienu jeċċedu l-valur ta' €14,000 u/jew li ma ddisponietx mir-riżorsi kapitali sabiex tikkwalifika għall-Għajnuna. Għal din ir-raġuni hija kienet intalbet sabiex trodd lura lid-Dipartiment tas-Sigurtà Soċjali s-somma ta' €9,942.54 li tkopri l-perijodu tal-ħlas tal-benefiċċju bejn l-14 ta' Novembru, 2015 u d-9 ta' Frar, 2018.

Id-deċiżjoni appellata

4. L-Arbitru wasal għad-deċiżjoni appellata għar-raġunijiet li huwa fisser kif ġej, u dan filwaqt li ħa inkonsiderazzjoni l-fatt li l-appellanta kienet ressqt erba' appelli quddiemu minn erba' deċiżjonijiet separati meħuda mid-Direttur Ĝenerali appellat fil-konfront tagħha:

"Ikkonsidra li dawn huma erba' appelli relatati li jirrigwardaw il-waqfien tal-ħlas tal-benefiċċju tal-Għajnuna Soċjali u tal-Għajnuna Medika u d-deċiżjonijiet fejn intalab ir-rifużjoni tal-ħlas żejjed tal-benefiċċji magħmul lill-appellanta.

Illi mill-provi prodotti rriżulta li d-deċiżjonijiet tad-Direttur Ĝenerali tas-Sigurtà Soċjali huma imsejsa fuq investigazzjoni li saret mid-Dipartiment tal-Investigazzjoni u Frodi ta' Benefiċċju fejn skont l-uffiċjali investigattivi rriżulta li skont it-Tax Compliance Unit irriżulta li l-appellanta kellha EUR70,000 meta inbiegħi proprijetà fi Triq il-Belt Valletta Qormi liema ammont l-appellanta qatt ma ddikjarat. Imma skont l-investigazzjoni rriżulta li l-appellanta filwaqt li ġabet id-dokumentazzjoni kollha relativa għall-parti minn dan l-ammont li kien jilhaq EUR30,000 imħallas bħala dejn lill-Bank ma ġabet ebda dokument li seta' jiġiustifika l-bilanċ għajr li tat EUR16,000 lil uliedha bniet u EUR14,000 lin-Nutar Mangion. Inoltre l-appellanta naqset li ġġib

informazzjoni biex tirribatti dak li kien qed issostni d-Dipartiment fuq wirt ta' Calcedon Vella li kien jammonta għal xi EUR400,000. Dan joħroġ ċar mid-dikjarazzjoni tal-causa mortis tat-28 ta' Jannar 2016 fuq proprjetà immobбли favur l-appellanta u ittra tal-BOV datata 17 ta' Ottubru 2015 li permezz tagħhom ġie dikjarat li kemm kellu fondi fil-kontijiet bankarji tiegħi. Irriżulta ukoll li b'dawn it-tibdil fiċ-ċirkustanzi kollha tagħha, l-appellanta naqset li tinforma lid-Dipartiment b'dawn it-tibdil kif kellha l-obbligu li tagħmel. Dan jirriżulta ċar fl-applikazzjoni għall-benefiċċju li għamlet u ffirmsat l-appellanta stess.

Għaldaqstant l-Arbitru huwa tal-fehma illi d-deċiżjonijiet tad-Direttur Ĝenerali datati 8 ta' Jannar 2018 (żewġ deċiżjonijiet), 7 ta' Mejju 2018 u 17 ta' Mejju 2018 huma ġusti u korretti u għalhekk għandhom jiġu konfermati.”

L-Appell

5. L-appellanta pprezentat ir-rikors tal-appell tagħha fit-13 ta' Frar, 2020, fejn talbet lil din il-Qorti sabiex tirrevoka d-deċiżjoni appellata u tiddikjara li hija għandha d-dritt għall-Għajnejn Soċjali. Tissottometti li l-aggravju tagħha fir-rigward tad-deċiżjoni appellata huwa li l-Arbitru straħ fuq verżjoni tal-fatti li ma kinitx taqbel mal-verità.

Ir-Risposta tal-Appell

6. Id-Direttur Ĝenerali appellat min-naħha tiegħi jwieġeb li l-appell intavolat huwa wieħed infondat fil-fatt u wkoll fid-dritt. Għal dawk ir-raġunijiet li jispjega fir-risposta tiegħi, huwa jissottometti li d-deċiżjoni appellata timmerita li tirċievi konferma.

Konsiderazzjonijiet ta' din il-Qorti

7. Din il-Qorti ser tgħaddi sabiex tikkunsidra l-aggravju tal-appellanta flimkien mas-sottomissjonijiet tad-Direttur Ĝenerali appellat, u dan fid-dawl tal-konsiderazzjonijiet magħmula mill-Arbitru fid-deċiżjoni appellata.

8. L-appellanta qiegħda ssostni li l-Arbitru ddeċieda l-appell tagħha billi straħ fuq verżjoni tal-fatti li ma kinitx tirrifletti l-verità. Tinsisti li kull bilanċ li kien baqa' mir-rikavat tal-bejgħ tal-proprjetà fi Triq il-Belt Valletta, Qormi, kien mar sabiex tħallas dejn, u dan kif kien jirriżulta mill-proċeduri legali li kien saru kontra żewġha u kontra l-kumpannija tiegħu. Huwa minnu li hija kienet wirtet ukoll skont testament esebit fl-atti, iżda daqstant ieħor ukoll hija kienet ħallset għad-dejn għaliex altrimenti żewġha lanqas kien ikollu l-meżzi u l-possibiltà li jgħajjex l-erbat itfal tiegħu li kien baqgħu miegħu. Tgħid li mid-dokumenti esebiti kien saħansitra jirriżulta li d-dejn kien wisq superjuri għal dak li setgħet tgħid li kien tagħha. Imbagħad għar-rigward tal-allegazzjoni li hija kienet wirtet €400,000 mingħand Calcedonio Vella, tissottometti li ma kienet tressqet l-ebda prova in sostenn ta' dan. Tgħid ukoll li wara kollox il-wirt tiegħu kien limitat u fil-*causa mortis* kienet issemmiet il-proprjetà immobbl u ġand min marret.

9. Id-Direttur Ĝenerali appellat wieġeb fit-3 ta' Marzu, 2020, billi qabelxejn eċċepixxa li din il-Qorti bħala qorti ta' reviżjoni m'għandhiex il-kompetenza li tagħmel rivalutazzjoni tal-provi għal raġuni kapriċċjuža jew superfluwa, u hawnhekk jagħmel riferiment għall-ġurisprudenza in sostenn tal-argument tiegħu. Dwar il-mertu fejn l-appellanta qiegħda tikkontendi li l-valur tad-dejn

kien ferm akbar minn dak li wirtet, id-Direttur Ĝenerali appellat jirrileva li kif sewwa qal l-Arbitru, l-appellanta ma ressjet l-ebda prova dokumentarja in sostenn ta' dan, għajr għall-ammont ta' €16,000 li hija kienet tat lil uliedha l-bniet u €14,000 lin-Nutar Mangion. Jispjega kif is-sehem tal-appellanta minn dak id-dejn kellu jkun ta' €53,376.47, iżda kemm hu, kif ukoll l-Ispettorat, għażlu li jaċċettaw li skont l-avukat difensur tagħħha, is-sehem tagħha mirrikavat mill-bejgħ tad-dar matrimonjali fl-ammont ta' €70,000 kien mar kollu lejn il-ħlas tad-dejn. B'hekk allura d-dejn ma kellux jiġi kkunsidrat aktar bħala pendenza u l-appellanta kellha turi li dak li wirtet mingħand Calcedonio Vella ma kienx jeċċedi l-iskala *o meno*, u anki kellha tressaq raġuni plawsibbli għaliex hija kienet ħarġet tliet ċekkijiet għal total ta' €30,000 lin-Nutar Carmel Mangion u liż-żewġ uliedha, rispettivament. Mit-testment ta' Calcedonio Vella kif wkoll mid-dokumenti anċillari, kien jirriżulta li hija għandha f'isimha €97,447.50 u garaxx b'valur viċin it-€18,000 u l-appellanta baqgħet ma ressjet l-ebda prova sabiex tissostanza l-argument tagħha li d-dejn kien akbar mill-assi. Id-Direttur Ĝenerali appellat jikkontendi wkoll li l-appellanta kompliet iċċaħħad lilha nnifisha mill-assi tagħha meta mingħajr ma spjegat ir-raġuni tagħha għal dan, hija ħallset €14,000 lin-Nutar Malcolm Mangion u €16,000 lil-żewġ uliedha bniet. Jissottometti li l-appellanta ma kkorraboratx il-pagamenti li hija kienet għamlet lin-Nutar u liż-żewġ uliedha l-bniet u għalhekk id-Direttur Ĝenerali appellat ma kellu l-ebda għażla għajnej li jikklassifikahom bħala donazzjonijiet. Minn hawnhekk id-Direttur Ĝenerali appellat jgħaddi sabiex jiċċita d-dispożizzjonijiet rilevanti tal-Kap. 318 fir-rigward tal-kalkolu tal-mezzi skont dak l-Att, u jissottometti li kemm id-deċiżjoni tiegħu, kif ukoll dik tal-Arbitru, kienu konformi u fil-parametri ta' din il-ligi. Jgħid li skont il-para. (b)

tas-subartikolu 97(1) tal-Kap. 318, kien jinkombi fuq l-appellanta li tinforma lid-Dipartiment dwar il-proprietà u t-trasferimenti tal-istess, iżda hija minflok kisret ir-rapport ta' fiduċja ta' bejniethom u marret kontra d-dikjarazzjoni magħmula minnha stess fl-applikazzjoni originali tagħha. Min-naħha tiegħu, id-Direttur Ĝenerali appellat ma hux f'pozizzjoni li jittolera abbuži u huwa obbligat li jimxi dejjem skont il-liġi. F'dan kollu d-Direttur Ĝenerali appellat iċċita minn diversi sentenzi ta' din il-Qorti, kif diversament ippreseduta, sabiex jissostanzja l-argumenti tiegħu.

10. Din il-Qorti tgħid li d-deċiżjoni appellata hija waħda tajba. Tibda billi tirrileva li fil-proċeduri quddiem l-Arbitru, l-appellanta naqset li tixhed jew li tressaq prova sabiex tissostanzja l-kontestazzjoni tagħha tad-deċiżjoni meħuda mid-Direttur Ĝenerali appellat fil-konfront tagħha. Fl-ittra li bagħat l-avukat difensur tal-appellanta fl-24 ta' Mejju, 2018, għan-nom tagħha, jingħad li mhux minnu li l-valur tar-riżorsi kapitali kienet jeċċedu €14,000 u għalhekk tikkontendi li hija għad għandha dritt li tirċievi l-għajnejha medika.

11. Din il-Qorti tkompli tgħid li għalhekk ukoll sewwa osserva t-Tribunal li l-appellanta naqset milli tressaq il-provi opportuni sabiex tirribatti l-allegazzjoni li saret min-naħha tad-Direttur Ĝenerali appellat, li hija kienet wirtet lil Calcedonio Vella fl-ammont ta' €400,000. Iżda tagħraf ukoll li din l-allegazzjoni ma ġietx sostanzjata min-naħha tad-Direttur Ĝenerali appellat u għalhekk mingħajr dubju l-Qorti ma tistax tikkunsidra dan bħala fatt ippruvat.

12. Madankollu jirriżulta li:

- (A) Permezz ta' kuntratt ta' bejgħ u kompromess iffirmat fil-21 ta' Marzu, 2017, mal-HSBC Bank Malta p.l.c. u ma' Emanuel Ciantar li minnu llum l-appellanta hi ddivorzjata in forza ta' Digriet tal-Qorti Ċivili (Sezzjoni tal-Familja) tal-20 ta' Ĝunju, 2013, il-partijiet ittransiġew il-pendenzi ta' bejniethom, u filwaqt li ġie dikjarat li b'hekk Emanuel Ciantar flimkien mal-appellanta ħallsu s-somma ta' €64,828.90 lill-bank, fejn is-somma ta' €28,628.90 kienet ġiet rilaxxjata lilu minn fondi depożitati l-Qorti f'isem Emanuel Ciantar u Diane Ciantar, u r-rimanenti €36,200.00 tħallas minn Emanuel Ciantar. Minn dan il-Qorti tifhem li għal xi raġuni jew oħra kien hemm depożitat taħt l-Awtorită tal-Qorti s-somma ta' €28,628.90 li kienet tappartjeni lill-appellanta u lil Emanuel Ciantar, iżda tali somma marret fl-intier tagħha lejn id-dejn dovut lill-bank.
- (B) Calcedonio Vella li miet fit-13 ta' Novembru, 2015, istitwixxa lill-appellanta bħala l-uniku eredi universali u assolut tiegħu permezz tat-testment tiegħu magħmul fil-4 ta' Awwissu, 2015, quddiem in-Nutar Anthony Abela, għajr għal dik il-proprietà immobiljarja li d-deċu just wiret mingħand il-ġenituri tiegħu. Il-Qorti tosserva li kopja ta' dan it-testment, flimkien ma' għadd ta' dokumenti oħra, kienu ġew ippreżentati mid-Direttur Ġenerali appellat waqt is-seduta tat-30 ta' Novembru, 2018, miżmuma quddiem l-Arbitru, u dan wara l-istess kienu ntalbu mingħand l-appellanta qabel ma ġew istitwiti l-proċeduri preżenti. Min-naħha tagħha l-appellanta ma kkontestatx il-fatt li hija kienet wirtet lil Calcedonio Vella. Iżda għajr għall-ittra mibgħuta lin-Nutar Anthony Abela fis-17 ta' Dicembru, 2015 mill-Bank of Valletta p.l.c., fejn dan żvela d-dettalji tad-

depožiti miżmuma f'isem id-decujus, inkluż *safe deposit locker*, u għajr għal kopja ta' dikjarazzjoni *causa mortis* fir-rigward ta' proprjetà immobiljarja konsistenti f'garaxx li l-appellanta wirtet mingħandu, ma tirriżulta l-ebda nformazzjoni ulterjuri dwar dak li effettivament wirtet l-appellanta mingħand Calcedonio Vella. Madankollu minn din l-informazzjoni l-Qorti tista' tgħid li mal-mewt tiegħu fit-13 ta' Novembru, 2015, l-appellanta wirtet flus kontanti fis-somma ta' €97,524.24 u garaxx b'valur ta' €18,000.

(C) Skont l-ittra tas-6 ta' Novembru, 2017, miktuba mill-avukat difensur tal-appellanta, id-dar matrimonjali wkoll kienet ġiet mibjugħha, u dan lit-tifla tagħha, fejn il-kumplament tad-dejn mal-bank tħallas mir-rikavat. Iżda l-Qorti tosserva li ma tirriżulta l-ebda evidenza dokumentarja fir-rigward ta' dan il-bejgħ, wisq anqas li mir-rikavat tħallas il-kreditu tal-bank. Barra minn hekk, ma tirriżulta l-ebda evidenza tal-pagamenti li allegatament saru mill-appellanta mill-istess rikavat lin-Nutar Malcolm Mangion u liż-żewgt itfal tagħha l-bniet mill-istess rikavat, sabiex b'hekk seta' ġie stabbilit jekk dawn kellhomx jiġu aċċettati bħala spejjeż.

13. Fid-dawl ta' dan kollu, il-Qorti tgħid li tikkondivid i-konklużjoni tat-Tribunal li d-deċiżjoni tad-Direttur Ĝenerali appellat tat-8 ta' Jannar, 2018, kienet ġusta u korretta. Mingħajr ma jittieħed inkonsiderazzjoni r-rikavat mill-bejgħ tad-dar matrimonjali u l-użu ta' dak ir-rikavat mill-appellanta in vista tan-nuqqas ta' prova dokumentarja, jirriżulta bla dubju li mal-mewt ta' Calcedonio Vella, l-appellanta wirtet flus kontanti fis-somma ta' €97,524.24 u garaxx

b'valur ta' €18,000. Għalhekk jista' faċilment jingħad li r-riżorsi kapitali tagħha f'dak il-mument eċċedew il-valur ta' €14,000.00.

14. Għaldaqstant din il-Qorti ma ssibx li l-aggravju tal-appellanta huwa ġustifikat u tiċħdu.

Decide

Għar-raġunijiet premessi l-Qorti tiddeċiedi dwar l-appell tal-appellanta billi tiċħdu, filwaqt li tikkonferma fl-intier tagħhom d-deċiżjoni appellata u d-deċiżjoni tad-Direttur Ĝenerali appellat tas-7 ta' Mejju, 2018.

L-ispejjeż marbuta mal-proċeduri quddiem l-Arbitru, kif ukoll dawk ta' din l-istanza, għandhom jitħallsu mill-appellanta.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**